



சாதாரண மக்களையும் கொச்சைப்படுத்தும் பா.ஜ.க. ஆட்சியை விரட்டியடித்து

இந்தியாவைக் காப்பாற்ற 'இந்தியா' கூட்டணியை வெற்றி பெறச் செய்வீர்!

ஒட்டப்பிடாரம் தொகுதியில் 'இந்தியா வெல்வது நிச்சயம்' என்ற பொதுக்கூட்டத்தில் - கனிமொழி கருணாநிதி எம்.பி. வேண்டுகோள்!

ஒட்டப்பிடாரம், பிப்.18-

“சாதாரண மக்களையும் கொச்சைப்படுத்தும் பா.ஜ.க. ஆட்சியை விரட்டியடித்து இந்தியாவைக் காப்பாற்ற 'இந்தியா' கூட்டணியை வெற்றி பெறச் செய்வீர்” என்று கழகத் துணைப் பொதுச் செயலாளரும் நாடாளுமன்ற மக்களவைக் கழகக் குழுத் துணைத் தலைவருமான கனிமொழி கருணாநிதி வேண்டுகோள் விடுத்தார்.

பிப்ரவரி 15-ஆம் தேதி வியாழக்கிழமை, தூத்துக்குடி தெற்கு மாவட்ட திராவிட முன்னேற்றக் கழகத்தின் சார்பில், தூத்துக்குடி மாவட்டம், ஒட்டப்பிடாரம் சட்டமன்றத் தொகுதிக்கு உட்பட்ட, புதியம்புத்தூரில் “I.N.D.I.A வெல்வது நிச்சயம்” என்ற தலைப்பில் நடைபெற்ற மாபெரும் பொதுக்கூட்டத்தில் கலந்துகொண்டு தூத்துக்குடி பாராளுமன்ற உறுப்பினரும், தி.மு.க. துணைப் பொதுச்செயலாளரும், தி.மு.க. நாடாளுமன்றக்குழு துணைத் தலைவருமான கனிமொழி கருணாநிதி பேசியதாவது:-

“இந்த கூட்டத்தின் பெயரே, 'இந்தியா வெல்வது நிச்சயம்' என்பது. நமது மாவட்டச் செயலாளர் அவர்கள் தன்னம்பிக்கையின் உச்சமாக வைத்திருக்கக் கூடிய பெயர்தான் இந்த பெயர்.

பல பேர் மனதில் ஒரு கேள்வியை வைத்திருக்கிறார்கள். ஊடகங்கள் அதை வெளிப்படுத்துகின்றன. பிரதமர் உட்பட பலர் பேசும்போது நாங்கள் 400 இடங்களில் வெற்றி பெறுவோம். 370 இடங்களில் வெற்றி பெறுவோம் என்று பி.ஜே.பி. பரப்புரை செய்து வருகிறது. இந்த நேரத்தில்தான் நாம் அவர்களுக்கு எதிராக வைக்கக் கூடிய வாதம் இந்தியா வெல்வது நிச்சயம்.

பா.ஜ.க. வெற்றி என்பது

இந்த நாட்டின் தோல்வி!

இதில் இரண்டு அரித்தங்கள் இருக்கின்றன. ஒன்று பா.ஜ.க. மீண்டும் ஆட்சிக்கு வந்தால் இந்திய நாடே தோற்றுப்போகும் என்பதை நாம் புரிந்துகொள்ள வேண்டும். அவர்களுடைய வெற்றி என்பது இந்த நாட்டின் தோல்வி. இன்னொன்று நமது கூட்டணியாக இருக்கக் கூடிய 'இந்தியா' கூட்டணி வெல்ல வேண்டும் என்பது.

வட மாநிலங்களில் அவர்கள் வெற்றி பெற்றுவிடுவார்கள் என்ற கோஷம் வலுத்துக் கொண்டே இருக்கிறதே? மாற்று அரசு, மாற்று அரசியல் எப்படி உருவாக்க முடியும் என்று சிலர் கேட்கலாம்.

எத்தனை பேர் எதிர்பார்த்தோம்? கர்நாடகாவில் பா.ஜ.க. தூக்கி எறியப்படும் என்ற நிலை வரும் என்பதை எத்தனை பேர் எதிர்பார்த்தோம்? தெலுங்கானாவில் காங்கிரஸ் வெற்றி பெற்று ஆட்சி அமைத்தது. பஞ்சாப்பில் ஆம் ஆத்மி ஆட்சி அமைத்தது. இமாசலப்பிரதேசத்தில் பா.ஜ.க. ஆட்சியை இழந்தது. கனவில் கூட அவர்களால் மேற்கு வங்காளத்தில் மம்தாவை அசைத்துக் கூட பார்க்க முடியவில்லை. கேரளாவில் அவர்கள் இருக்கிறார்களா இல்லையா என்று தெரியாத ஒரு நிலையில் இருக்கிறார்கள். தமிழ்நாட்டில் அவர்களைப் பற்றி நாம் பேசவே வேண்டாம்.

இந்தியாவில் நிச்சயம்

ஆட்சி மாற்றம் ஏற்படும்!

இப்படிப்பட்ட நிலையிலே நாம் தன்னம்பிக்கையோடு இருக்க வேண்டும். நிச்சயமாக இந்த நாடு வெற்றி பெறும். ஆட்சி மாற்றப்படும் என்ற உறுதியோடு இந்த தேர்தலிலே நாம் பணியாற்ற வேண்டும். யாரையும் அசைக்க முடியாது என்ற நிலை தொடராது என்பதை நாம் புரிந்துகொள்ள வேண்டும்.

இன்றைக்கு உச்சநீதிமன்றம் பா.ஜ.க. ஆட்சியிலே கொண்டுவரப்பட்ட தேர்தல் பத்திரம் தொடர்பான சட்டம் பற்றி முக்கியமான தீர்ப்பை அளித்துள்ளது. எலக்டன் பாண்டு என்கிற தேர்தல் பத்திரம்



மூலம் யார் வேண்டுமானாலும் ஒரு கட்சிக்கு எவ்வளவு வேண்டுமானாலும் நிதி கொடுக்கலாம், எந்த கணக்கும் காட்ட வேண்டியதில்லை என்பதுதான் அந்த சட்டம்.

பா.ஜ.க. இந்த சட்டத்தைக் கொண்டுவந்த பிறகு 2018 -இல் அவர்களுக்கு வந்த எலக்டன் பாண்டு 210 கோடி. 2019-இல் 1450 கோடி. 2020-இல் 2505 கோடி. 2022-இல் 1033 கோடி. 2023-இல் 1294 கோடி. மொத்தம் 6500 கோடி ரூபாய். இந்த பணம் எங்கிருந்து யார் பா.ஜ.க.வுக்கு கொடுத்தார்கள் என்பது தெரியாது. ஆனால், இந்த நாட்டிலேயே மிக பணக்கார கட்சி என்று ஒன்று இருக்கிறது என்றால் பா.ஜ.க.தான். அதானி, அம்பானி அடுத்து பா.ஜ.க. தான் என்று இருந்த நிலையில் அவர்கள் கொண்டு வந்த சட்டம் செல்லாது என்று உச்சநீதி மன்றம் தீர்ப்பளித்திருக்கிறது.

தி.மு.க. நினைத்தால் எதையும் மாற்றிக்காட்டும்!

அதனால் மாற்ற முடியாதது என்று எதுவுமே இல்லை. மக்கள் நினைத்தால் தமிழர்கள் நினைத்தால் தி.மு.க. நினைத்தால் எதையும் மாற்றிக் காட்டும் என்ற உறுதியோடு இந்தத் தேர்தலில் நாம் பணியாற்ற வேண்டும்.

இங்கே அதிக அளவில் பெண்கள் வந்திருக்கிறீர்கள். இங்கே பேசியவர்கள் எல்லாம் பெண்கள் முன்னேற்றத்தில் தி.மு.க.வின் பங்கு பற்றி குறிப்பிட்டுச் சொன்னார்கள். சொத்திலே பெண்களுக்கு சமங்கு கொண்டுவந்தார் தலைவர் கலைஞர். பெண்களை கல்யாணம் பண்ணிக் கொடுத்தால் போதும், அவர்கள் ஏன் படிக்க வேண்டும்? சமையல் கற்றுக்கொண்டால் போதும் என்றெல்லாம் சொன்ன காலம் இருந்தது. ஆனால் தலைவர் கலைஞர், 'பெண்ணை படிக்க வை... பள்ளிப் படிப்பை முடிக்க வை. அந்த பெண்ணின் திருமணத்துக்கு நான் நிதியுதவி செய்கிறேன்' என்று அறிவித்தது. ஒவ்வொரு குடும்பத்திலும் உள்ள பெண் 10-ஆவது வரை படிக்கக் கூடிய நிலையை உருவாக்கிக் காட்டியவர் கலைஞர். 10-ஆவது அந்த பெண் படித்துவிட்டால் நிச்சயமாக அவள் போராடி, அதற்கு மேலும் படிப்பாள்.

கல்லூரி மாணவிகளுக்கான புதுமைப்பண் திட்டம்!

முதல் தலைமுறையில் இருக்கும் பெண்கள் படிக்கும்போது அந்த பெண்களுக்கு உதவித்தொகை தந்தது திராவிட முன்னேற்றக் கழக ஆட்சி. நம் வீட்டு குழந்தைகள் இன்று கல்லூரிகளில் போய் படித்துக் கொண்டிருக்கிறார்கள். அப்போது நம்முடைய முதலமைச்சர் தளபதி ஆட்சி வருகிறது.

திருமண உதவித் தொகை என்று வழங்கப்பட்ட அந்தத் திட்டத்தை மாற்றி இன்று இருக்கக்கூடிய

பெண்கள் புதுமைப் பெண்களாக இருக்கிறார்கள். அவர்களுக்கு ஆயிரம் கனவுகள் இருக்கின்றன. அவர்கள் கல்லூரியில் படிக்கும்போது உனக்கு மாதம் ஆயிரம் ரூபாய் ஒரு சகோதரனாக ஒரு தந்தையாக நான் செலவுக்குத் தருகிறேன் என்று புதுமைப் பெண் திட்டத்தை உருவாக்கித் தந்தவர் நமது முதலமைச்சர் தளபதி அவர்கள்.

வீட்டில் பெண்கள் சும்மா இருக்கிறார்கள் என்ற பேச்சு வெகு காலமாகவே இருந்து வருகிறது. எந்த பெண் வீட்டில் சும்மா இருக்கிறார்? காலையில் இருந்து வீடு பெருக்கி, துடைத்து, சமைத்து, பிள்ளைகளை பள்ளிகளுக்கு அனுப்பி, வீட்டில் இருக்கும் அத்தனை வேலைகளையும் பார்த்து இரவு சமைத்து, வீட்டில் எல்லாரும் தூங்கிய பிறகும், பாத் திரங்களை விளக்கி சமையலறையை சுத்தப்படுத்தி வைத்து விட்டுதான் வந்து படுக்க வேண்டும். இந்த வேலைக்கு பெண்களுக்கு லீவுக் கிடையாது. மற்றவர்களுக்கெல்லாம் லீவு என்றால் பெண்களுக்கு எக்ஸ்ட்ரா வேலையே. அதேபோல பண்டிகை தினங்களிலும் பெண்களுக்கு கூடுதல் வேலையே.

கலைஞர் மகளிர் உரிமைத் தொகை!

இப்படிப்பட்ட பெண்களின் உழைப்பை மதிக்கக் கூடிய அங்கீகாரம் தரக்கூடிய வகையில் கலைஞர் மகளிர் உரிமைத் தொகையை தமிழ்நாட்டில் கிட்டத் தட்ட ஒரு கோடியே 15 லட்சம் பெண்களுக்கு வழங்கி வரக்கூடிய ஆட்சி நமது முதலமைச்சரின் திராவிட முன்னேற்றக் கழக ஆட்சி.

அதேபோல சகோதரிகளுக்கு நகர்ப்புற பேருந்துகளில் பயணத்துக்கு கட்டணம் கிடையாது. அது விடியல் பயணம். பேருந்தை பயன்படுத்தும் ஒவ்வொரு பெண்ணும் மாதம் ஒன்றுக்கு சராசரியாக 888 ரூபாய் மிச்சம் பிடிக்கிறார்கள் என்று ஆய்வில் கண்டுபிடித்திருக்கிறார்கள். ஏனென்றால் யாரிடமும் இனிமேல் வெளியே போகணும் பஸ்ஸுக்கு காசு கொடு என்று கேட்க வேண்டாம். 'நீ வெளியே போனா பஸ்ஸு காசு வீணாகும்' என்று உங்களைப் பார்த்து இனிமேல் யாரும் சொல்ல முடியாது. 'நீ போனதான் வீணாகும். நான் போனா வீணா போகாது' என்று நீங்கள் இனிமே சொல்லலாம். பெண்களின் சுதந்திரம், உரிமை தடுக்கப்படக் கூடாது. ஒரு பெண் கல்லூரிக்கு போகும்போது வேறு ஏதாவது கோரஸுக்கு போனால், பஸ்ஸுக்கு காசு வீண் என்று சொல்லுவார்கள். ஆனால் உனக்கு பஸ்ஸுக்கு காசே கிடையாது போய்விட்டு வா என்று சொல்வதுதான் நமது முதலமைச்சரின் விடியல் பயணம்.

பெண்கள் அம்மா வீட்டுக்கு போகணும் என்று நினைத்தால் கூட யாரிடமும் நாம் கை நீட்டி நிற்க வேண்டிய அவசியம் இல்லை. நம்முடைய உரிமைகளை நம்முடைய வீடு என்று கூழலை விட்டு, வெளியே அடியெடுத்து வைக்க வா என்று சொல்ல கூடிய பயணத் திட்டம்தான் விடியல் பயணம். இதை உருவாக்கித் தந்தது நம்முடைய திராவிட முன்னேற்றக் கழக ஆட்சி. நம்முடைய முதலமைச்சர்.

தி.மு.க. என்றால் இந்துக்களுக்கு எதிரான ஆட்சி என்று தொடர்ந்து சொல்லுவார்கள். ஆனால் நாம் இந்துக்களுக்கு எதிரானவர்கள் இல்லை. கிறிஸ்தவர்களுக்கு எதிரானவர்கள் இல்லை.

இஸ்லாமியர்களுக்கு எதிரானவர்கள் இல்லை. யாருக்கும் எதிரானவர்களும் இல்லை. ஆனால் உண்மையிலேயே யார் இந்துக்களுக்கு எதிரானவர்கள் என்றால்... இந்துக்களில் பெரும்பான்மையாக இருக்கக் கூடிய தாழ்த்தப்பட்ட, பிற்படுத்தப்பட்ட நம்மை போன்ற மக்களுக்கு, பெண்களுக்கு யார் உரிமை தர மறுக்கிறார்களோ...யார் அவர்கள் படிக்கக் கூடாது என்று தடுக்கிறார்களோ அவர்கள்தான் பெரும்பான்மை இந்துக்களுக்கு எதிரானவர்கள்.

தி.மு.க. நமக்கான உரிமைகளுக்காக தொடர்ந்து பாடுபடுகின்ற இயக்கம். பெண்கள், தலித்துகள், பிற்படுத்தப்பட்டோர்களின் குரலாக ஒலித்து வருகிற இயக்கம். உங்கள் வீட்டுப் பிள்ளைகள் படிக்க வேண்டும் என்று உழைக்கக்கூடிய இயக்கம் தி.மு.க. உங்கள் வீட்டுப் பிள்ளைகள் படிக்கக்கூடாது என்று இட ஒதுக்கீட்டுக்கு எதிராக வேலை செய்யக்கூடியவர்கள் பா.ஜ.க.வினர்.

அதனால் சாதாரண மக்கள், பெண்கள், சிறுபான்மை மக்கள் இவர்களை எல்லாம் ஒடுக்கக் கூடிய நமக்கு இடையேவெறுப்பை, பிரச்சினைகளை உருவாக்கி இந்த நாடு அமைதியாக இருக்கக்கூடாத நிலையை உருவாக்கி, அடுத்த தலைமுறைக்கு பாதுகாப்பு இல்லாத சூழலை உருவாக்கக் கூடியவர்கள் தான் பா.ஜ.க.வினர். அவர்களை வீட்டுக்கு அனுப்ப வேண்டும்.

இந்த நாட்டை பாதுகாக்கக்கூடிய இந்த நாட்டில் உள்ள பிள்ளைகளுக்கு வேலை வாய்ப்புகளை பெற்றுத்தரும் ஆட்சியை நாம் உருவாக்க வேண்டும்.

இந்த நாட்டிலே கோடிக்கணக்கான இளைஞர்களுக்கு வேலை இல்லை. பிரதமரிடமும் பா.ஜ.க.வினரிடமும் கேட்டால் பகோடா போடுங்கள் என்று சொல்கிறார்கள். இதை சொல்வதற்கு நீங்கள் எதற்கு?

சாதாரண மக்களை கொச்சைப்படுத்தக்கூடிய ஆட்சி பா.ஜ.க. ஆட்சி. அதற்கு சரியான பாடத்தைக் கற்றுக்கொடுக்க வேண்டிய நேரம் தான் இந்தத் தேர்தல். நம்முடைய நாட்டை பா.ஜ.க.விடம் இருந்து பாதுகாக்கக்கூடிய போர்க்களம்தான் இந்த தேர்தல்.

இங்கே ஜெகன் அவர்கள் பேசும்போது சொன்னார்கள். புதியம்புத்தூர் இது ஒரு குட்டி ஜப்பான் போல இருக்கும். எந்த வீட்டுக்கு போனாலும் ஒரு தையல் மெஷின் ஒழக் கொண்டிருக்கும். இங்கே தைக்கப்பட்ட துணிகளை தைக்க மும்பை உள்ளிட்ட இடங்களில் இருந்து வியாபாரிகள் வந்து செல்வார்கள் என்றெல்லாம் சொன்னார். மீண்டும் அந்த நிலையை உருவாக்குவோம். இந்தியா கூட்டணி வெல்லும். நாற்பது நமதே நாடும் நமதே.

இவ்வாறு கனிமொழி கருணாநிதி எம்.பி. பேசினார்.

இந்த நிகழ்வில் மீனவளம், மீனவர் நலன் மற்றும் கால்நடை பராமரிப்புத்துறை அமைச்சரும், தூத்துக்குடி தெற்கு மாவட்ட செயலாளருமான அனிதா ராதாகிருஷ்ணன், சட்டமன்ற உறுப்பினர் எம்.சி. சண்முகையா, தி.மு.க. மாணவரணி தலைவர் ராஜீவ்காந்தி, தூத்துக்குடி மாநகராட்சி மேயர் ஜெகன் பெரியசாமி, மாவட்ட பஞ்சாயத்து தலைவர் பிரம்ம சக்தி, ஊராட்சி ஒன்றியக்குழு தலைவர் ரமேஷ் மற்றும் கழக நிர்வாகிகள் பலர் கலந்துகொண்டனர்.



கழக இலக்கிய அணி சார்பாக முத்துமீழ் அறிஞர் கலைஞர் அவர்களின் நூற்றாண்டு விழாவை முன்னிட்டு புகைப்படக் கலைஞர் கோவை சுப்பு ஏற்பாட்டில் கலைஞர் வரலாற்று புகைப்படக் கண்காட்சியை மதுரை வடக்கு மாவட்டச் செயலாளர் வணிகவரி மற்றும் பத்திர பதிவுத்துறை அமைச்சர் பி.மூர்த்தி திறந்து வைத்து பார்வையிட்டார். உடன் மாநில இலக்கிய அணி செயலாளர் வி.பி.கலைராஜன், மதுரை மாநகர் மாவட்டச் செயலாளர் கோ.தளபதி எம்.எஸ்.ஏ., மதுரை தெற்கு மாவட்டச் செயலாளர் சேபட்டி மு.மணிமாறன், தேர்தல் பிரச்சாரக் குழு செயலாளர் கம்பம் செல்வேந்திரன், திராவிட இயக்கப் பேச்சாளர் நாஞ்சில் சம்பத், திராவிட இயக்க எழுத்தாளர் வே.மதிமாறன், ஆ.வெங்கடேசன் எம்.எஸ்.ஏ. நேருபாண்டியன், வாசுகி சசிகுமார் மற்றும் பலர் பங்கேற்றனர்.



ஒன்றிய அரசின் தொழிலாளர் விரோத மக்கள் விரோத கொள்கையை கண்டித்து நெய்வேலியில் மத்திய தொழிற்சங்கங்கள் வேலை நிறுத்தம், மறியல் போராட்டம் நடத்தினர். என்.எல்.சி.சி.ஐ.டி.யு தலைவர் ஜெயராமன் தலைமை தாங்கினார். என்.எல்.சி. தொ.மு.ச. பொதுச் செயலாளர் என்.பாரி, பொருளாளர் ஆர். ஐயப்பன், முன்னிலை வகித்தனர். என்.எல்.சி. தொ.மு.ச. தலைவர் பா.திருமாவளவன் பேரணியை துவக்கி வைத்து உரையாற்றினார். சி.ஐ.டி.யு. நிர்வாகிகள் திரு.அரசு, சீனிவாசன், ஐ.என்.டி.சி.யு. சி.குள்ள பிள்ளை, குமார், வேலு, தொ.மு.ச. ஜெரால்டு, தொ.மு.ச. துணைத் தலைவர்கள், பகுதிச் செயலாளர்கள், துணைத்தலைவர்கள், கலந்து கொண்டனர்.